

رہبر معظم کا قم کے شہداء کے اہلخانہ اور جانبازوں سے خطاب - 20 / Oct / 2010

بسم اللہ الرحمن الرحیم
 السلام علیک یا بنت رسول اللہ یا فاطمة المعصومة صلوات اللہ علیک و علی ابائک الطیبین الطاہرین المطہرین۔

حضرت فاطمہ معصومہ سلام اللہ علیہا کی پاک و پاکیزہ اور مطہر روح سے اجازت حاصل کرتا ہوں یہ معنوی اور ملکوتی محفلاس عظیم بی بی کے سائے میں تشکیل پائی ہے۔

قم بہت سے مسائل میں نام آور اور سرفہرست شہر ہے، شہادت، شہیدوں اور شہداء کے اہل خانہ کے حوالے سے بھی قم ایک ممتاز اور نام آور شہر شمار ہوتا ہے، قم نے تقریباً چھ ہزار شہید اسلام اور انقلاب کی راہ میں پیش کئے ہیں؛ دفاع مقدس کے بعض سالوں میں ایک سال کے عرصہ میں ایک ہزار سے زیادہ شہیدوں نے خاک اور خون میں تڑپ تڑپ کر اللہ تعالیٰ کے راستہ میں اپنی جان کا نذرانہ پیش کیا، اور اس باعظمت شہر نے ان شہیدوں کے پاک پیکروں کی تشییع کی اور اس کی پیشانی پر شکن تک نہیں پڑی، اس شہر میں تقریباً 11 ہزار جانباز ہیں؛ درحقیقت یہ جانباز ہمارے درمیان زندہ شہید ہیں؛ قم کے نام آور شہداء نہ صرف قم کے لئے باعث فخر و ناز ہیں بلکہ قم کے شہداء پورے ملک کے لئے قابل فخر اور مایہ ناز ہیں شہداء درخشاں ستاروں کی مانند ہیں اور یہ بات قم کے بڑے امتیازات میں شامل ہے۔

میرے عزیزو! شہادت کا مسئلہ بہت عظیم، گہرا اور عمیق مسئلہ ہے؛ یہ مسئلہ بہت ہی اہم مسئلہ ہے؛ ہمارے عوام نے اپنے ایمان کے ذریعہ، اپنے دینی و مذہبی احساسات و جذبات کے ذریعہ، اپنی شجاعت کے ذریعہ اور اپنے عمل کے ذریعہ اس مسئلہ کو حل کیا؛ قم نے انقلاب اور اسلام کی خدمت شہیدوں کو پیش کیا؛ بعض ایسے بھی ماں باپ ہیں جنہوں نے اپنے پیارے شہیدوں پر حتیٰ گریہ بھی نہیں کیا؛ بعض ایسے خاندان بھی تھے جنہوں نے اپنے شہیدوں کی مجلس ترحیم میں خوشی کا لباس زیب تن کیا؛ اور یہی وجہ ہے کہ ہماری قوم کے ذہن میں عملی طور پر شہادت کا مسئلہ حل ہو گیا؛ لیکن ہمارے پاس بہت وسیع و عریض جگہ ہے اور بہت سارے میدان موجود ہیں جن میں ہم شہادت کے بارے میں مزید غور و فکر کرسکتے ہیں۔

اگر ہم شہادت اور اس کی اہمیت کے مسئلہ کو ایک جملہ میں بیان کرنا چاہیں، تو ہم یہ کہہ سکتے ہیں کہ شہادت کی اہمیت پر اعتقاد اور شہیدوں کی عظمت پر قوم کا یقیناس قوم کے تشخص اور معنوی شخصیت کی گہرائی کا مظہر ہے۔ کیسے ممکن ہوسکتا ہے کہ ایک قوم دنیا کے لوگوں کی نظروں میں صاحب عظمت بن سکتی ہے؟ کس طرح ممکن ہوسکتا ہے کہ ایک قوم دنیا کے گوناگوں سیاسی مسائل سے متاثر ہونے کے بجائے دنیا کے تمام حوادث و واقعات پر خود اثر انداز ہوسکتی ہے؟ کس طرح ایک قوم اس اہم مقام تک پہنچ سکتی ہے؟

کس طرح ممکن ہو سکتا ہے کہ ایک قوم پیچیدہ فوجی وسائل کے بغیر اور وسیع تبلیغات اور نشریاتی ذرائع کے بغیر عالمی سطح پر دیگر قوموں میں اپنا اثر قائم کر سکتی ہے اور دیگر قوموں میں عزیز قوم اور ان کی نظروں میں پسندیدہ قوم اور ان کے درمیان مقبول قوم ہو سکتی ہے؟ آپ ملاحظہ کریں یہی استقبال جو لبنانی عوام نے اسلامی جمہوریہ ایران کے صدر کا کیا ہے یہ استقبال کوئی معمولی چیز نہیں ہے؛ یہ چیز قابل غور و خوض اور قابل مطالعہ ہے، یہ امر قابل تجزیہ و تحلیل ہے، کہ کس طرح ایک قوم کا صدر جب دوسرے ملک میں جاتا ہے تو وہاں کے لوگ اس کا والہانہ اور شاندار استقبال کرتے ہیں جب کہ اس کی نہ تو ان کے ساتھ کوئی قرابت ہے اور نہ ہی ان کے ساتھ کوئی رشتہ اور تعلق ہے کیوں وہ ان کی توجہ کا مرکز بن جاتا ہے؟ اس قوم کو یہ عظمت اور یہ شان و شوکت کہاں سے حاصل ہوئی؟ ان تمام سوالات کے جوابات میں شہادت کے مسئلہ کی اہمیت پر توجہ ضروری ہے جب ایک قوم کے تمام افراد، پیر و جوان، مرد و خواتین، والدین سب کے سب ایمان کی بنیاد پر اللہ تعالیٰ کی راہ اور بلند و بالا اہداف کے لئے اپنی فداکاری اور قربانی پیش کرنے کے لئے آمادہ ہیں تو یہ قوم قدرت و طاقت کی عظیم منزل پر فائز ہو جاتی ہے؛ قدرتی طور پر یہ قوم قوی اور مقتدر قوم بن جاتی ہے معروف و مشہور اور نام آور قوم بن جاتی ہے ہتھیاروں کے بغیر اور غیر معمولی ثروت و دولت کے بغیر اپنی طاقت اور قدرت کا لوہا منوالیتی ہے۔

آپ ملاحظہ کریں، کہ سو افراد دوسرے سو افراد کے مقابلے میں عدد کے لحاظ سے یکساں ہیں، سو افراد سو افراد کے مقابلے میں، ہزار افراد ہزار افراد کے مقابلے میں، دس ملین افراد، دس ملین افراد کے مقابلے میں، یہ عدد کے لحاظ سے برابر ہیں ممکن ہے کہ ان میں ایک گروہ جسمانی توانائی و طاقت اور مادی و مالی اور اقتصادی اعتبار سے قوی بھی ہو لیکن دوسرا گروہ جو جسمانی، مادی اور اقتصادی اعتبار سے اتنا قوی نہیں، جب وہ خداوند متعال پر پختہ ایمان و محکم یقین کے ذریعہ مسلح ہو جائے اسے یقین ہو جائے کہ اگر وہ اللہ تعالیٰ کے راستہ میں فداکاری کرے گا تو اس کے ہاتھ سے کچھ نکل نہیں جائے گا، بلکہ اس کے ہاتھ میں کچھ آجائے گا، تو ان سو افراد میں اتنی قوت و طاقت پیدا ہو جائے گی کہ ان کے مد مقابل سو افراد کسی بھی طرح کی مادی طاقت کے ذریعہ اتنی طاقت و قدرت پیدا نہیں کر سکتے۔

جنگ بدر میں پیغمبر اسلام (ص) کے دشمنوں کی تعداد مسلمانوں سے کئی گنا زیادہ تھی ان کے پاس ہتھیار اور جنگی ساز و سامان بھی مسلمانوں سے کئی گنا زیادہ تھا ان کے پاس مال و دولت اور ثروت بھی مسلمانوں سے کئی گنا زیادہ تھی، لیکن اس کے باوجود مسلمانوں کو فتح اور کامیابی نصیب ہوئی؛ کیوں؟ کیا فتح و کامیابی بازوں کے زور پر نہیں ہے؟ کیا کامیابی تلوار کے زور پر نہیں ہے؟ کیا کامیابی ثروت و دولت کے زور پر نہیں ہے؟ کیا کامیابی ظاہری اقتدار کی وجہ سے نہیں ہے؟ نہیں، کامیابی ان چیزوں کے ذریعہ نہیں ہے، فتح و کامیابی ایک ایسے اقتدار سے وابستہ اور منسلک ہے کہ وہ اقتدار مال و دولت، مادی وسائل اور ایٹمی ہتھیاروں سے حاصل نہیں ہو سکتا؛ شہادت پر اعتقاد و یقین، ایثار و فداکاری پر ایمان اس طاقت کا اصلی سرچشمہ ہے جب انسان ایثار و فداکاری کرتا ہے تو اسے یہ یقین ہوتا ہے کہ وہ اللہ تعالیٰ کے ساتھ معاملہ کر رہا ہے اور اللہ تعالیٰ سے معاملہ انسان کو قوی بناتا ہے اس لحاظ سے اگر محاسبہ کیا جائے اور یہ محاسبہ درست اور صحیح بھی ہے تو ایرانی قوم دوسری تمام قوموں سے قوی اور طاقتور ہے اور سب سے زیادہ عظمت کی حامل ہے۔

ایرانی قوم کو یہ عظمت کس نے عطا کی ہے؟ ہمارے انہی عزیز شہیدوں کی پہلی صف میں کئی زین الدین، کئی صادقی، کئی وکیلی اور کئی حیدریان جیسے شہید موجود ہیں؛ یہ وہ لوگ تھے جنہوں نے اس یقین کو صرف زبان سے نہیں بلکہ عمل کے میدان میں ثابت کیا ہے۔

وہ دن جس دن شہید حیدریان کچھ معدود افراد کے ہمراہ قم سے روانہ ہوئے اور دشمن کے خلاف جنگ لڑنے کے لئے کردستان پہنچ گئے، ان دنوں ایرانی قوم مکمل طور پر عالم غربت میں تھی؛ ہمارے مقابلے میں مغربی ممالک کی تمام فوجی چھاؤنیاں سرگرم عمل تھیں؛ تمام عالمی وسائل ہمارے خلاف استعمال ہو رہے تھے کچھ جوان قم سے، کچھ جوان دوسرے شہروں سے، کچھ جوان تمام دہاتوں سے اور اسی طرح ملک بھر سے جوان اٹھ کھڑے ہوئے اور انہوں نے یقین کے ساتھ اللہ تعالیٰ کے ساتھ معاملے کو عملی طور پر ثابت کیا؛ "انّ اللہ اشتری من المؤمنین انفسہم و اموالہم بأنّ لہم الجنۃ یقاتلون فی سبیل اللہ فیقتلون و یقتلون و عدا علیہ حقا فی التورۃ و الانجیل و القران" (1) اللہ تعالیٰ کا وعدہ سچا اور برحق وعدہ ہے؛ ہمارے شہداء پہلی صف میں ہیں، ہمارے جانباز اور فداکار پہلی صف میں ہیں، یہ جانباز ہمارے راہنما اور پیشوا بن گئے؛ یہ محاذ حق کے ہر اول دستہ میں پہنچ گئے؛ ان کا شہادت پر محکم اور پختہ یقین تھا انہوں نے خدا کے ساتھ معاملے کو میدان عمل میں ثابت کیا۔

دوسری صف میں شہیدوں کے خاندان کے لوگ شامل ہیں؛ دوسری صف شہیدوں کے ماں باپ کی صف ہے، شہیدوں کے فرزندوں کی صف ہے، شہیدوں کی ہمسروں اور بیویوں کی صف ہے آپ حضرات کی صف ہے جنہوں نے صبر کیا، آپ کی صف ہے جنہوں نے بظاہر اس تلخ حادثہ کو برداشت اور تحمل کیا، عزیزوں کا ہاتھ سے کھونا تلخ و سخت حادثہ ہے، عزیزوں کی موت کو برداشت کرنا بڑا سنگین مرحلہ ہے، ماں باپ زحمت اٹھاتے ہیں، اس گلدستہ کو، اس پھول کو، اس پودے کو دل کے خون سے آبیاری کرتے ہیں، اس کو جوان کرتے ہیں، بعد میں اس کا جسم محاذ جنگ اور میدان کارزار سے لاتے ہیں؛ اس کو تحمل کرنا سنگین مرحلہ ہے یہ کوئی آسان کام نہیں ہے لیکن شہیدوں کے والدین، فرزندوں اور بیویوں نے بظاہر اس تلخ حادثہ کو کھلی آغوش سے قبول کر لیا؛ اور انہوں نے ثابت کر دیا کہ خدا کے ساتھ اس معاملے پر ان کا پختہ اور مکمل یقین ہے۔

میں نے ایسی ماؤں کی زیارت کی ہے جو بالکل سنجیدگی اور صداقت کے ساتھ کہتی تھیں کہ اگر ہمارے دس فرزند بھی ہوتے تو ہم ان کو راہ خدا میں قربان کرنے کے لئے حاضر تھیں؛ یہ مائیں جھوٹ نہیں کہہ رہی تھیں یہ سچ بول رہی تھیں، میں نے ایسے والدین سے ملاقات کی جو اس بات پر عزت و عظمت اور فخر کا احساس کرتے تھے، کہ ان کے فرزند اللہ تعالیٰ کی راہ میں شہید ہوئے ہیں، البتہ حق بھی ان کے ساتھ ہے، یہ بات عزت و فخر کا باعث ہے؛ جیسا کہ ہماری پھوپھی حضرت زینب سلام اللہ علیہا نے فرمایا: "ما رأیت الا جمیلا" (2) زیبائی کے سوا میں نے کچھ نہیں مشاہدہ کیا، کیا حادثہ کر بلا کوئی چھوٹا اور معمولی واقعہ ہے؟ یہ خدائی آنکھ، واقعہ کر بلا کو، کر بلا کی سرزمین پر گرے ہوئے خون کو، اس سنگین اور عظیم مصیبت کو ایک زیبا اور خوبصورت حقیقت کے طور پر مشاہدہ کرتی ہے "ما رأیت الا جمیلا"، میں نے بہت سے خاندانوں کو دیکھا ہے کہ ان کے اندر بھی حضرت زینب سلام اللہ علیہا کا یہی احساس موجزن اور جلوہ گرتھا؛ وہ بھی یہی کہتے تھے: "ما رأیت الا جمیلا" یہ وہ چیزیں ہیں جو ایک قوم کو قوت اقتدار عطا کرتی ہیں؛ یہ وہ سربستہ راز ہیں جو ایک قوم کے اندر

خود اعتمادی کا جذبہ پیدا کرتے ہیں ؛ یہ وہ چیزیں ہیں جن کی بدولت سامراجی، منہ زور اور تسلط پسند طاقتوں کی دھمکیوں کے مقابلے میں ان کے دلوں پر کبھی لرزہ طاری نہیں ہوتا ہے۔

آج ایرانی قوم ، دنیا پر حاکم ان رہنماؤں کی دھمکیوں سے بالکل خوفزدہ نہیں ہے جو مادیت اور شہوت کی دنیا میں ڈوبے ہوئے ہیں ایرانی عوام اپنے مضبوط اور مستحکم اصولوں پر کھڑے ہوئے ہیں ؛ جیسا کہ یہاں بعض شہداء کے والدین اور ایک دوسرے عزیز نے بیان کیا ہے اور ان کی باتیں بالکل درست اور صحیح بھی ہیں ، شہداء کے اہل خانہ میدان میں آج بھی ڈٹے ہوئے ہیں ملت ایران آج بھی میدان میں موجود ہے، اور یہ موجودگی اس معنوی اقتدار اور اس قوت و طاقت کی بدولت ہے جو اللہ تعالیٰ پر ایمان کی وجہ سے حاصل ہوتی ہے اور اس ایمان کی حفاظت کرنی چاہیے اور اسے قوی اور مضبوط بنانا چاہیے۔

میں یہ کہنا چاہتا ہوں کہ حکام کو ، قوم کے ہر فرد کو، تمام خاندانوں کو اس ایمان کی قدر و قیمت پہچاننی چاہیے ؛ اس کو اپنے اندر روز بروز گہرا ، قوی اور مضبوط بنانا چاہیے ؛ یہ ایمان ایرانی عوام کی قدرت و طاقت کا مظہر ہے ؛ یہی ایمان ہے جو ہماری علمی ترقیات، جو ہماری ٹیکنالوجی کے شعبہ میں ترقیات، جو ہماری سیاسی پیشرفتوں اور جو ہماری سماجی پیشرفتوں کا قوی پشتپناہ ہوسکتا ہے آپ اچھی طرح سمجھ لیں کہ حضرت امام (رضوان اللہ تعالیٰ علیہ) کی رحلت کے بعد ہماری قوم کے اندر سے اس ایمان اور اس مذہبی جذبہ و احساس کو ختم کرنے کی بہت زیادہ تلاش و کوشش کی گئی ، انہوں نے اس بارے میں لکھا ، کہا اور اس کی بار بار تکرار کی ، اسے بار بار دہرایا ؛ دشمن نے بھی اپنی ساری قوت و طاقت اس ایمان کو ختم کرنے پر صرف کردی، البتہ وہ اس میں ناکام ہو گئے اور آئندہ بھی وہ اس میں شوم منصوبے میں کامیاب نہیں ہوسکیں گے۔

اس دور میں ہمارے عزیز جوان بہت ہی اچھے جوان ہیں، موجودہ ماحول، مذہبی احساس و جذبہ اور دینی ایمان سے نکلی ہوئی جوان نسل بہت ہی اچھی نسل ہے با برکت نسل ہے۔ اگر آج بھی سن ساٹھ کی دہائی جیسا کوئی واقعہ پیش آجائے تو اس دور کے جوان بھی اس دور کے جوانوں کی طرح میدان کارزار میں پہنچ جائیں گے، اس دور کے جوان بھی اس دور کے جوانوں سے کسی صورت میں کم نہیں ہیں،، وہ تجربہ ان کے سامنے تھا، وہ میدان میں گئے اور اپنی ذمہ داری پر عمل کیا ؛ اگر آج بھی ویسا ہی ہوتا ، تو جوان میدان میں پہنچ جاتے اور اپنی ذمہ داری پر عمل کرتے ، ہمارے جوان اچھے جوان ہیں ، ہمارے جوان پاک جوان ہیں، ہمارے جوان آمادہ ہیں، میں اپنے عزیز جوانوں بالخصوص شہیدوں کے جوانوں کو سفارش کرتا ہوں کہ آپ اپنی عزت کی قدر کیجئے ؛ یہ آپ کے لئے اور پوری ایرانی قوم کے لئے فخر کی بات ہے۔

پروردگارا! محمد اور آل محمد کے طفیل ہمیں شہیدوں کا قدردان قرار دے ؛ ہمیں جانبازوں اور ایثار گروں کا قدر شناس قرار دے ؛ پروردگارا! ایمان اور معنویت کے اس راستے کو ہمارے لئے ہمیشہ باز رکھ جسے شہیدوں نے ہمارے لئے ایجاد کیا ہے، حضرت ولی عصر (عج) کے دل کو ہم سے راضی اور خوشنود فرما۔



دفتر مقام معظم رهبری
www.leader.ir

واسلام علیکم ورحمة الله و برکاته

(1) توبه : 111

(2) لہوف، ص 160